

ಚಿಕ್ಕಬಳ್ಳಾಪುರದಲ್ಲಿ ಬಸ್ ನಿಲ್ದಾಣದ ನಿರ್ಮಾಣ.

೧೪೬೭. ಶ್ರೀ ಕೆ. ಎಂ. ಮುನಿಯಪ್ಪ (ಚಿಕ್ಕಬಳ್ಳಾಪುರ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಸಾರಿಗೆ ರಾಜ್ಯ ಮಂತ್ರಿಗಳು ದಯವಿಟ್ಟು ಉತ್ತರಿಸುವರೆ?

ಅ) ಚಿಕ್ಕಬಳ್ಳಾಪುರದಲ್ಲಿ ಹಾಲಿ ಇರುವ ಪುರಸಭೆ ಬಸ್ ನಿಲ್ದಾಣದ ಅವ್ಯವಸ್ಥೆ ಮತ್ತು ಇಕ್ಕಟ್ಟಿನಿಂದ ಕೂಡಿದ್ದು ಸುಸ್ಥಿರವಸ್ಥೆಯಿಂದ ಕೂಡಿದ ಬಸ್ ನಿಲ್ದಾಣವನ್ನು ಸರ್ಕಾರದವರು ನಿರ್ಮಿಸಲು ಕ್ರಮವೇನಾದರೂ ಕೈಗೊಂಡಿರುವರೆ?

ಆ) ಮೇಲ್ಕಂಡ ಬಸ್ ನಿಲ್ದಾಣವನ್ನು ನಿರ್ದಿಷ್ಟ ಅಧಿಯೊಳಗೆ ನಿರ್ಮಿಸುವ ಬಗ್ಗೆ ಸರ್ಕಾರದವರು ಕ್ರಮ ಕೈಗೊಳ್ಳುವರೇ?

ಶ್ರೀ ಪಿ. ಜಿ. ಆರ್. ಸಿಂಧ್ಯಾ. —(ಸಾರಿಗೆ ರಾಜ್ಯಮಂತ್ರಿಗಳು)

ಅ) ಇಲ್ಲ.

ಆ) ಈ ಪ್ರಶ್ನೆ ಉದ್ಭವಿಸುವುದಿಲ್ಲ.

ಶ್ರೀ ಕೆ. ಎಮ್. ಕೃಷ್ಣರಡ್ಡಿ (ಶ್ರೀ ಮುನಿಯಪ್ಪನವರ ಪರವಾಗಿ).—ಮಾನ್ಯ ಅಧ್ಯಕ್ಷರೇ, ಚಿಕ್ಕಬಳ್ಳಾಪುರ ಉಪವಿಭಾಗವಾಗಿದ್ದು ಸಾಕಷ್ಟು ಜನಸಂದಣಿಯಿಂದ ಕೂಡಿದಂತಹ ಸ್ಥಳವಾಗಿರುವುದರಿಂದ ಮತ್ತು ಹಾಲಿ ಇರತಕ್ಕಂತಹ ಬಸ್ ನಿಲ್ದಾಣ ಕಿಟ್ಟಿಂದವಾಗಿರುವುದರಿಂದಲೂ ಮುನ್ನಿ ಪಾಲಿಟಿಯವರು ತಿಮ್ಮೇಗೌಡರ ಕೆರೆ ಪ್ರದೇಶದಲ್ಲಿ ಬಸ್ ನಿಲ್ದಾಣವನ್ನು ಕಟ್ಟಬೇಕೆಂದು ಜಾಗ ತೋರಿಸಿ ಕೊಟ್ಟಿದ್ದಾರೆ. ಆದಷ್ಟು ಬೇಗ ಅಲ್ಲಿ ಬಸ್ ನಿಲ್ದಾಣವನ್ನು ಕಟ್ಟುವುದಕ್ಕೆ ಪ್ರಯತ್ನ ಮಾಡುತ್ತೀರಾ?

ಶ್ರೀ ಪಿ.ಜಿ.ಆರ್. ಸಿಂಧ್ಯಾ. —ಕೆ.ಎಸ್.ಆರ್.ಟಿ.ಸಿ.ಬಸ್ ನಿಲ್ದಾಣವನ್ನು ಕಟ್ಟುವುದಕ್ಕೆ ಮುನ್ನಿ ಪಲ್ ಜಾಗವನ್ನು ಕೊಡುವುದಕ್ಕಾಗುವುದಿಲ್ಲವೆಂದು ಹೇಳಿದ್ದಾರೆ ಪಕ್ಕದಲ್ಲಿ ಕೆರೆ ಇದೆ. ಅಲ್ಲಿ ಬಸ್ ನಿಲ್ದಾಣ ಕಟ್ಟಿಸಿಯೆಂದು ಹೇಳಿದ್ದಾರೆ ಕೋಲಾರ ಜಿಲ್ಲೆಯಲ್ಲಿ ರಾಷ್ಟ್ರೀಕರಣದ ಕೆಲಸ ಮಾಡಿಲ್ಲ. ಮುಂದೆ ಪರಿಶೀಲನೆ ಮಾಡಲಾಗುವುದು.

ಬಂಟ್ವಾಳ ತಾಲ್ಲೂಕಿನಿಂದ ಮಣಿಲಾಕ್ಕೆ ಓಡುತ್ತಿದ್ದ ಬಸ್ಸುಗಳನ್ನು ನಿಲ್ಲಿಸಿರುವುದು.

೧೪೬೮ ಶ್ರೀ ಬಿ.ಎ. ಉಮ್ಮರಬ್ಬ (ವಿಟ್ಲ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಸಾರಿಗೆ ರಾಜ್ಯ ಸಚಿವರು ದಯವಿಟ್ಟು ಉತ್ತರಿಸುವರೆ?

ಅ) ಬಂಟ್ವಾಳ ತಾಲ್ಲೂಕಿನ ಪೆರಂವಾಯ ಎಂಬಲ್ಲಿಂದ ಮಣಿಲಾಕ್ಕೆ ಓಡುತ್ತಿದ್ದ ಸರ್ಕಾರಿ ಬಸ್ಸು ಎಂದಿನಿಂದ ನಿಂತಿದೆ?

ಆ) ಮೇಲ್ಕಂಡ ಬಸ್ಸುಗಳ ಓಡಾಟ ನಿಲ್ಲಿಸಲು ಕಾರಣಗಳೇನು?

ಇ) ಈ ಬಗ್ಗೆ ಸರ್ಕಾರದ ಮುಂದಿನ ವ್ಯವಸ್ಥೆ ಏನು?

ಶ್ರೀ ಪಿ.ಜಿ. ಆರ್. ಸಿಂಧ್ಯಾ(ಸಾರಿಗೆ ರಾಜ್ಯ ಮಂತ್ರಿಗಳು). —

ಅ) ತಾ. ೧೦ನೇ ಜುಲೈ ೧೯೮೫ ರಿಂದ ತಾತ್ಕಾಲಿಕವಾಗಿ ನಿಲ್ಲಿಸಲಾಗಿದೆ.

ಆ) ಪೆರಂವಾಯ ಮತ್ತು ಮಣಿಲಾ ಮಧ್ಯದ ರಸ್ತೆಯು ಕಚ್ಚಾ ರಸ್ತೆಯಾಗಿದ್ದು, ಮಳೆಗಾಲದಲ್ಲಿ ಭಾರಿ ವಾಹನಗಳ ಓಡಾಟಕ್ಕೆ ಸುರಕ್ಷಿತವಾಗಿರುವುದಿಲ್ಲ.

ಇ) ಮಳೆಗಾಲದ ನಂತರ ಈ ವಾಹನ ಸಂಚಾರವನ್ನು ಪುನಃ ಪ್ರಾರಂಭಿಸಲಾಗುವುದು.

ಶ್ರೀ ಬಿ.ಎ. ಉಮ್ಮರಬ್ಬ. —ಮಾನ್ಯ ಅಧ್ಯಕ್ಷರೇ ಮಾನ್ಯ ಸಚಿವರು ಜುಲೈ ತಿಂಗಳಿನಿಂದ ಬಸ್ ನ್ನು ನಿಲ್ಲಿಸಲಾಗಿದೆಯೆಂದು ಹೇಳಿದ್ದಾರೆ. ಚುನಾವಣೆಯ ಸಮಯದಲ್ಲಿ ಅಲ್ಲಿನ ಜನತೆ ಮನವಿಯನ್ನು ಕೊಟ್ಟಿದ್ದಾರೆ. ಅಲ್ಲಿನ ರಸ್ತೆ ಕಚ್ಚಾ ರಸ್ತೆಯಾಗಿದೆಯೆಂದು ಮಾನ್ಯ ಸಚಿವರು ಹೇಳಿದ್ದಾರೆ. ಕಚ್ಚಾ ರಸ್ತೆ ಮತ್ತು ಹೆಚ್ಚು ರಸ್ತೆಯಾಗಿದ್ದು ಪೆರಂವಾಯ ಮತ್ತು ಮಣಿಲಾ ಮಧ್ಯದಲ್ಲಿ ಅಚ್ಚುಕಟ್ಟಾದಂತಹ ಡಾಂಬರ್ ರಸ್ತೆ ಇದ್ದುಲಾರಿಗಳು ಸರಾಗವಾಗಿ ಓಡಾಡುತ್ತಿವೆ. ಖಾಸಗಿಯವರು ಕೂಡಾ ಬಸ್‌ಗಳನ್ನು ಅದೇ ಮಾರ್ಗದಲ್ಲಿ ಓಡಿಸುವುದಕ್ಕೆ ಪರ್ಮಿಟ್‌ಗಾಗಿ ಅರ್ಜಿಗಳನ್ನು ಹಾಕಿದ್ದಾರೆ. ಸರ್ಕಾರಿ ಬಸ್‌ಗಳನ್ನು ಓಡಿಸುವುದಕ್ಕೆ ವ್ಯವಸ್ಥೆ ಮಾಡುತ್ತೀರಾ.

ಶ್ರೀ ಪಿ.ಜಿ.ಆರ್.ಸಿಂಧ್ಯಾ.—ರಸ್ತೆ ಸರಿ ಇಲ್ಲದೆ ಇರುವುದರಿಂದ ಸರ್ಕಾರಿ ಬಸ್‌ಗಳನ್ನು ನಿಲ್ಲಿಸಲಾಗಿದೆ. ಖಾಸಗಿಯವರು ಓಡಿಸುವುದಾದರೆ ಅವಕಾಶ ಕೋಡೋಣ.

ಇಂಡಿ ಪಟ್ಟಣಕ್ಕೆ ನೀರು ಸರಬರಾಜು ಯೋಜನೆಯ ಬಗ್ಗೆ

೧೪೭೮. ಶ್ರೀ ಎನ್.ಎಸ್. ಖೇಡ್ (ಇಂಡಿ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ನಗರಾಭಿವೃದ್ಧಿ ಕಾನೂನು ಹಾಗೂ ಸಂಸದೀಯ ವ್ಯವಹಾರಗಳ ಮಂತ್ರಿಗಳು ದಯೆಯಿಟ್ಟು ಉತ್ತರಿಸುವರೆ?

ಅ) ಇಂಡಿ ಪಟ್ಟಣದ ಜನರು ನೀರಿನ ಅಭಾವ ಪರಿಸ್ಥಿತಿಯನ್ನು ಎದುರಿಸುತ್ತಿರುವುದು ಸರ್ಕಾರದ ಗಮನಕ್ಕೆ ಬಂದಿದೆಯೇ?

ಆ) ಹಾಗಿದ್ದಲ್ಲಿ ಭೀಮಾ ನದಿಯಿಂದ ಇಂಡಿ ಪಟ್ಟಣಕ್ಕೆ ನೀರು ಸರಬರಾಜು ಮಾಡಲು ಯಾವುದಾದರೂ ಯೋಜನೆ ಇದೆಯೇ?

ಇ) ಹಾಗಿದ್ದಲ್ಲಿ ಇದನ್ನು ನಿವಾರಿಸಲು ಸರ್ಕಾರವು ತೆಗೆದುಕೊಂಡಿರುವ ಕ್ರಮ ಏನು ಮತ್ತು ಯಾವಾಗ?

ಶ್ರೀ ಎ. ಲಕ್ಷ್ಮೀಸಾಗರ್ (ನಗರಾಭಿವೃದ್ಧಿ ಕಾನೂನು ಹಾಗೂ ಸಂಸದೀಯ ವ್ಯವಹಾರಗಳ ಮಂತ್ರಿಗಳು).—

ಅ) ಇಲ್ಲ

ಆ) ಉದ್ಭವಿಸುವುದಿಲ್ಲ

ಇ) ಉದ್ಭವಿಸುವುದಿಲ್ಲ

ಶ್ರೀ ಎನ್. ಎಸ್. ಖೇಡ್.—ಗಡಿನಾಡು ಪ್ರದೇಶದಲ್ಲಿರತಕ್ಕಂತಹ ಇಂಡಿ ಪಟ್ಟಣಕ್ಕೆ ಸರಿಯಾದ ನೀರಿನ ವ್ಯವಸ್ಥೆ ಮಾಡದೆ ಮೊದಲಿನಿಂದಲೂ ತಿರಸ್ಕರ ಮಾಡಿಕೊಂಡು ಬಂದಿದ್ದಾರೆ. ಭೀಮಾ ಯೋಜನೆಯಲ್ಲಿ ಸಾಕಷ್ಟು ನೀರಿದ್ದರೂ ಇಂಡಿ ಪಟ್ಟಣಕ್ಕೆ ನೀರು ಒದಗಿಸುವಂತಹ ವ್ಯವಸ್ಥೆ ಮಾಡಿದ್ದು, ಅಲ್ಲಿನ ಜನಗಳಿಗೆ ನೀರಿನ ವ್ಯವಸ್ಥೆ ಮಾಡಿ ಮಹರಾಷ್ಟ್ರಕ್ಕೆ ಹೋಗತಕ್ಕಂತಹ ಸಂಪತ್ತನ್ನು ನಿಲ್ಲಿಸ ಬೇಕೆಂದು ಹೇಳುತ್ತೇನೆ.

ಶ್ರೀ ಲಕ್ಷ್ಮೀಸಾಗರ್.—ಸನ್ಮಾನ್ಯ ಅಧ್ಯಕ್ಷರೇ, ಈಗ ನೀರಿನ ಬವಣೆ ಇದೆ. ನೀರಿನ ಬವಣೆ ಮಳೆ ಕಡಿಮೆಯಾಗಿರುವುದರಿಂದ ಇದೆ. ಅಲ್ಲಿ ೨೦ ಬೋರ್‌ವೆಲ್‌ಗಳನ್ನು ಹಾಕಿಸಲಾಗಿದೆ. ಎರಡು ಬಾವಿಗಳು ಇವೆ. ೪.೫ ತಂಡಗಳಿಗೆ ೪ ಬೋರ್‌ವೆಲ್‌ಗಳನ್ನು ಹಾಕಿಸಲಾಗಿದೆ. ಮಾನ್ಯ ಸದಸ್ಯರು ಭೀಮಾ ನದಿಯಿಂದ ಕುಡಿಯುವ ನೀರಿಗಾಗಿ ಖಾಯಂ ವ್ಯವಸ್ಥೆ ಮಾಡಬೇಕೆಂದು ಕೇಳಿದ್ದಾರೆ ಇದಕ್ಕಾಗಿ ೩-೪ ಕೋಟಿ ರೂಪಾಯಿಗಳ ಖರ್ಚು ಬರುವುದರಿಂದ ಮುಂದೆ ಹಣಕಾಸಿನ ಪರಿಸ್ಥಿತಿಯನ್ನು ನೋಡಿಕೊಂಡು ವ್ಯವಸ್ಥೆ ಮಾಡಲಾಗುವುದೆಂದು ತಿಳಿಸುತ್ತೇನೆ.

ಶ್ರೀ ಗುರಂಪ್ರಸಾದ್ (ಗೈರು ಹಾಜರಿ).—

ಶ್ರೀ ಕೋಳಿವಾಡ್.—(ಗೈರು ಹಾಜರಿ).—

ಶ್ರೀ ಕೆ. ಎಚ್. ಪಾಟೀಲ್.—(ಗೈರುಹಾಜರಿ)

ಪ್ರಶ್ನೆ ಸಂಖ್ಯೆ ೬೧೩(೧೧೬೬)

(ಉತ್ತರದ ಪ್ರತಿಯನ್ನು ಲಗತ್ತಿಸಲಾಗಿದೆ.)

ಶ್ರೀ ಶಿವಾನಂದ ಎಚ್. ಕೌಜಲಗಿ.—ಮಾನ್ಯ ಅಧ್ಯಕ್ಷರೇ ಬಡ್ಲಿಟ್‌ನಲ್ಲಿ ಈ ಒಂದು ಸೇರಿಸಿದಕ್ಕಾಗಿ ನಾನು ತುಂಬಾ ರಾಜಿಯಾಗಿದ್ದೇನೆ. ಈಗ ೯ ಕುಂಟೆ ಭೂಮಿಯನ್ನು ೧೯೭೫ನೇ ಇಸವಿಯಲ್ಲಿ ವಶ ಪಡಿಸಿಕೊಳ್ಳಲಾಗಿತ್ತು. ಹೆಚ್ಚಿಗೆ ಭೂಮಿಯನ್ನು ವಶಪಡಿಸಿಕೊಂಡು ಮೂರುಗೊಡೆ ಗ್ರಾಮದಲ್ಲಿ ಬಸ್ ನಿಲ್ದಾಣವನ್ನೂ ಆದಷ್ಟು ಬೇಗ ಕಟ್ಟಿಸಬೇಕೆಂದು ಮಾನ್ಯ ಮಂತ್ರಿಗಳಲ್ಲಿ ಕೇಳಿಕೊಳ್ಳುತ್ತೇನೆ.

ಶ್ರೀ ಪಿ. ಜಿ. ಆರ್. ಸಿಂಧ್ಯಾ.— ನಾನು ಈಗಾಗಲೇ ಹೇಳಿದ್ದೇವೆ ಆದಷ್ಟು ಬೇಗ ಕೆಲಸ ಶುರು ಮಾಡಿಸಲಾಗುವುದು